



प्लास्टिक से तैयार किया गया रावण का 25 फीट ऊंचा पुतला। फोटो: शौर्य यादव

प्लास्टिक से 25 फीट का रावण बनाया

■ मदर डेयरी का टोकन दूध मिलता है 40 रुपए प्रति लीटर पैकेज्ड दूध से 4 रुपए है सस्ता

नई दिल्ली, 2 अक्टूबर(नवोदय टाइम्स) : महात्मा गांधी की 150वीं जयंती पर मदर डेयरी ने प्लास्टिक के इस्तेमाल को कम करने के लिए एक जागरूकता अभियान चलाया। जिसके तहत कंपनी ने दिल्ली-एनसीआर के घरों से एकत्रित किए गए बेकार प्लास्टिक का उपयोग करते हुए रावण का 25 फीट का पुतला बनाया। इसके अलावा बुद्ध जयंती पार्क में बुधवार को जागरूकता मार्च का आयोजन भी किया जिसमें 2000 से अधिक लोगों ने हिस्सा लिया। जिनमें उपभोक्ता, कर्मचारी, पूर्व-सेवाकर्मी बूथ ऑपरेटर एवं अन्य हितधारक शामिल थे जिन्होंने प्लास्टिक का इस्तेमाल कम करने की शपथ भी ली।

प्लास्टिक से बनाए गए प्रतीकात्मक रावण को जलाने के बजाय ध्वस्त करके केन्द्रीय प्रदूषण नियन्त्रण बोर्ड (सीपीसीबी) द्वारा प्रमाणित उत्पादक उत्तरदायित्व संगठन (पीआरओ) आईपीसीए द्वारा रीसाइक्लिंग के लिए भेज दिया गया। इस प्लास्टिक कचरे का दिल्ली, गुरुग्राम, नोएडा, फरीदाबाद और गाजियाबाद के 5000 घरों से संग्रहित किया गया था। इस अवसर पर प्रबंध निदेशक मदर डेयरी संग्राम चौधरी ने कहा कि हम टोकन वाला दूध लेने वाले उपभोक्ताओं के प्रति भी आभारी हैं प्लास्टिक के इस्तेमाल को कम करने के बारे में बढ़ती जागरूकता तथा टोकन वाला दूध अपनाने वाले उपभोक्ताओं की बढ़ती संख्या को देखते हुए कंपनी एनसीआर क्षेत्र में आपूर्ति के लिए रोजाना 10 लाख लीटर टोकन वाले दूध के प्रसंस्करण की क्षमता रखती है। वर्तमान में मदर डेयरी के टोकन वाले दूध की कीमत रु 40 प्रति लीटर है जो पैकेज्ड दूध की तुलना में रु 4 प्रति लीटर तक सस्ता है।